



ARBEIÐSEFTIRLITIÐ

Administration of Occupational Safety and Health
Fútalág 1B ☛ P.O.Box 1134 ☛ FO-110 Tórshavn ☛ Faroe Islands
Tlf. +298 317811 ☛ Fax +298 314489 ☛ E-mail: info@arbeidseftirlit.fo

Skrásetingar nr.:

L-A005-2

Leiðbeining um verndarfótbúna

Hendan leiðbeining snýr seg um verndarfótbúna og hvar hesin skal nýtast. Verndarfótbúni kann verða skógvar, tuflur, sandalur, leðurstivlar, gummistivlar v.m. við einum ella fleiri verndareginleikum.

Nýtsla.

Verndarfótbúni skal nýtast, um arbeiðið ikki kann fyrireikast og útinast forsvarligt við nýtslu av vanligum egnaðum fótbúna.

Arbeiðsgevarin ber útreiðslurnar til keyp, viðlíkahald og reingerð av verndarfótbúnaðinum og hevur ognarrættin til hendan.

Møguleiki er tó fyri, at viðkomandi arbeiðsgevarapartur og fakfelagið kunna gera avtalu um býti av útreiðslunum til keyp, viðlíkahald og reingerð av fótbúnaðinum. Slík avtala skal verða skriftlig.

Arbeiðsgevarin skal syrgja fyri:

- at verndarfótbúnin er egnaður, at hann ikki nerver óneyðugt, og at hann verður nýttur alla tíðina undir arbeiðinum.
- at leiðbeina arbeiðsfólkið í nýtslu og upplýsa um vandan við ikki at nýta verndarfótbúnan. Leiðbeiningin skal eisini umfata vanligt viðlíkahald og reingerð av fótbúnaðinum.
- at dálkaður fótbúni verður reinsaður.

Arbeiðsfólkið skal nýta verndarfótbúna, har hetta er kravt.

Verndarfótbúni við táhettu og verndarsólla.

Verndarfótbúni við verndartáhettu skal nýtast, har tað er vandi fyri kleiming, ella har tað er vandi fyri fót skaða av fallandi lutum, t.d.undir handfaring ella arbeiði við tungum og óhandigum lutum, t.v.s. yvir 16-20 kg. Jú meira skarpkantaður og harður luturin er, jú størri er vandin fyri skaða - tískil lægri vekt.

Lógarheimild:

Kunngerð nr. K-A005-1 um persónliga verndarútgerð frá 4. september 1995.

Kunngerð nr. K-A005-2 um trygdarkrøv v.m. til persónliga verndarútgerð frá 4. september 1995.

Útgivið fyrstu ferð:

21. mai 1996

Seinastu broytingar:

Verndarfótbúni við verndartáhettu skal t.d. nýtast í:

Byggi- og útbúnaðaryrkinum við:

- íkrøking,
- uppsetingar- og niðurtøkuarbeiði av betongelementum, betongformum, plátum og el-talvum,
- handfaring av tilfari og arbeiði við kloakkum, brunnum, fjarhitarørum, leca-blokkum o.líkn., takplátum, hurðum, vindeygum, køkselementum, vaskimaskinum, frystiskápum o.a., sanitetsvørum, radiatorum, hitaketlum og heittvatnsíløtum.
- uppseting og niðurtøka av byggipallum,
- niðurtøkuarbeiði annars og
- arbeiði í grótbrotum og við kantsteinum og flísaarbeiði á gongubreytum.

Jarnídnaðinum við:

- íkrøking,
- uppsetingar- og niðurtøkuarbeiði við tungum amboðum í maskinum og tungum lutum annars, bilmotorum, gearkassum v.m., og
- nýtslu av tungum amboðum.

Vøruflutningi við:

- íkrøking,
- handfaring av tungum góðsi,
- arbeiði við trukki og øðrum flutningstóli, har vandi er fyri fótaskaða.

Verndarfótbúni við verndarsólla skal nýtast, har tað er vandi fyri at traðka á spískar ella hvassar lutir, sum t.d. seym og glaspettir, sum vildu verið komið upp í fótin við einum vanligum sóla. Hetta kann m.a. koma fyri í byggi- og útbúnaðaryrkinum.

Onnur sløg av verndarfórbúna.

Verndarfótbúni við glíðitryggum sólla skal nýtast har vandi er fyri at glíða. Glíðivandin veldst av yvirflatuni á gólvinum og sóllanum á fótbúnaðinum.

Verndarfótbúnin við glíðitryggum sólla eiga at hava ein profilsólla við meira enn 4 mm djúpum foyrum og rundaðan hæl fyri at geva eina rímliga mótstöðu á einari hálari flatu.

Verndarfótbúni við glíðitryggum sólla kann verða neyðugur í matvøruídnaðinum, í køkum og á sjúkrahúsum.

Fótverja við øklapútum (stivlar ella hálvstivlar) skulu nýtast, har vandi er fyri stoytum ella sløgum móti øklunum, t.d. í stoyparíum og jarnvørugoymslum.

Verndarfótbúni, ið er haldfastur móti kemikalium skal nýtast, har vandi er fyri at traðka í kemikaliiir, t.d. olju, sýru ella basu.

Antistatiskur, neistatryggur verndarfótbúni skal nýtast, har tað kann verða sprengiligt gass, guva

ella dust í luftini, t.d. við arbeiði á skipum við oljutangum, á oljueinsingarvirkjum og á skurðstovum.

Antistatiskur verndarfótbúni forðar fyri neista frá elektriskt løddum persóni. Hann eigur tí at hava eina elektriska mótstöðu av eini stödd, ið tryggjar nóg skjóta avløðing av statiskum elektrisiteti og verjur móti stoyti upp til 250 V. Mótstöðan eigur at mátast við jøvnum millumbili.

Hita-/kuldabjálvandi verndarfótbúni skal nýtast, tá arbeitt verður á serliga heitum ella serliga køldum økjum, t.d. í stoyparíum ella køli- og frystirúmunum.

Hitabjálvandi verndarfótbúni eigur í stóran mun at kunna taka í seg ella loyva sveitta at treingja ígjøgnum.

Kuldabjálvandi verndarfótbúni eigur at verða so rúmligur, at tað er pláss til termohosur og/ella onnur kuldaverjandi løg.

Verndarfótbúni við eldtálmandi eginleikum skal verða framleiddur av tilfari, ið er torført at seta eld á, og sum ikki smeltar ella broytir skap í samband við gløðandi tilfar ella neistar.

Samansetingar av verndareginleikum kunna verða neyðugir í fleiri førum, t.d. verndartáhetta og verndarsólli í byggirykinum, verndartáhetta og hitabjálvandi og eldtálmandi eginleikar í stoyparíum, og glíðitrygg og kuldabjálvandi eginleikar í fískiídnaðinum.

Val og tilpassing.

Við val av verndarfótbúna skal ansast væl eftir, at fótbúnin hevur teir røttu verndareginleikarnar. Eisini skal fótbúnin veljast út frá teimum umstøðum, har arbeiðið verður útint, t.d. hitastig, luftvætu, yvirflatuni har gingið verður (ójavnt, hart, glatt v.m.), gangandi ella standandi arbeiði.

Hetta merkir t.d. at tað er betri at nýta ein sólla, ið kann taka móti stoyti, um gingið verður nógv á hørðum gólvi, og tað er betri at nýta fótbúna, ið situr væl og fastur á beinunum, um arbeitt verður á ójøvnum undirlagi, t.d. á byggiplássum o.líkn.

Verndarfótbúnin skal eisini passa til tann einstaka nýtara og tørvin hjá hesum. Hann skal sita væl og hava ein góðan passform. Hetta er serliga umráðandi fyri verndarfótbúna við verndartáhettu, sum ikki kann forma seg eftir fótinum.

Sóllin skal tryggja gott fótafesti. Við arbeiði á stigum, trappum, armering og líknandi undirlagi, ella við arbeiði, har gingið verður nógv, eigur verndarfótbúnin at hava smidligan sólla og serskiltan hæl.

Dálkaður verndarfótbúni skal reinsast, turkast og sóttreinsast í neyðugan mun.

Nýtsluleiðbeining og merking.

Tá verndarfótútbúni verður útflýggjaður, skal útvegarin lata eina nýtsluleiðbeining við á lætt skiljandi máli (føroyskt, danskt, norskt ella svenskt mál) við upplýsingum um verjandi eginleikar, tilpassing, nýtslu, viðlíkahald og goymslu.

Fyri fylgjandi tvey sløg av verndarfótbúna er ein góðkenningar- og merkingarskipan galdandi: Verndarfótbúni við verndartáhettu skal av útvegaranum verða merktur við Dansk Standard merki (ella øðrum norðurlenskum standardmerki) og við klassaátekning 1, 2 ella 3. Klassaátekningin visir, hvussu nógv verndartáhettan kann halda til.

Ein klassa 1 verndarfótbúni verjir, um ein lutir uppá 15 kg dettur frá eini hædd uppá 1 m. Klassa 2 verjir móti 20 kg og klassa 3 móti 25 kg um hesir lutir detta frá somu hædd.

Verndarfótbúni við verndarsólla skal av útvegaranum verða merktur við Dansk Standard merki (ella øðrum norðurlendskum standardmerki) og við “S” aftaná klassaátekningina (1S, 2S ella 3S).

Talið vísir til klassaátekningina fyri verndarfótbúna við táhettu, tá verndarfótbúni við verndarsólla eisini hevur táhettu, og “S” vísir til verndarsóllan.

Undantikið er verndarfótbúni til serligt endamál, har stjórin fyri Arbeidseftirlitið hevur givið loyvi til, at hetta verður selt uttan Dansk Standard merki á fótbúnaðinum. Hetta loyvi framgongur av einum merki á verndarfótbúnaðinum.

(Mynd - DS-merki)

Verður verndarfótbúni keyptur úr einum ES-landi, skal hesin verða merktur við einum CE merki.

Trygdarskelti.

Arbeidsgevarin skal syrgja fyri, at arbeidsøkini, har verndarfótbúni skal nýtast, verða merkt við góðkendum skeltum.

(Mynd - skelti)

Skeltið er blátt við hvítari teknmynd og kann hava eitt eykaskelti, sum vísir til, hvat slag av verndarfótbúna talan er um.

Tað kann tó koma fyri, at arbeidsøkini, har verndarfótbúni er kravdur, liggja so spjadd, at tað ikki er møguligt at merkja hesi við skeltum.

ARBEIDSEFTIRLITIÐ, hin 21. mai 1996.

Eli Davidsen, stjóri